

मुख्य समाचार :-

- 1- आपातकाल के 50 वर्ष पूरे होने पर आज देश भर में मनाया जा रहा है संविधान हत्या दिवस।
- 2- RISE 2025 कॉन्क्लेव का आयोजन 27 जून को रतलाम में, मुख्यमंत्री डॉ मोहन यादव होंगे मुख्य अतिथि।
- 3- केन्द्रीय कृषि मंत्री शिवराज सिंह चौहान प्रमुख फसलों में सुधार के लिए शुरू करेंगे फसल युद्ध।
- 4- प्रदेश में बारिश का दौर जारी, आज भी 16 जिलों में भारी बारिश की चेतावनी।

संविधान हत्या दिवस

संविधान हत्या दिवस आज मनाया जा रहा है। यह दिवस 25 जून 1975 को संविधान को कुचलने की घटनाओं का स्मरण कराता है। इस दिन उन सभी लोगों को श्रद्धांजलि दी जाती है जिन्होंने आपातकाल की ज्यादातियां झेली थीं। आकाशवाणी के मन की बात कार्यक्रम में अपने विचार साझा करते हुए प्रधानमंत्री नरेन्द्र मोदी ने कहा था कि आपातकाल भारतीय इतिहास का सबसे काला अध्याय था।

शाह-आपातकाल

केंद्रीय गृह मंत्री अमित शाह ने वर्ष 1975 में आपातकाल लगाने के लिए कांग्रेस की कड़ी आलोचना करते हुए कहा कि इसका उद्देश्य देश की सुरक्षा नहीं बल्कि तत्कालीन प्रधानमंत्री इंदिरा गांधी की सत्ता को बचाना था। आपातकाल के 50 वर्ष पूरे होने के अवसर पर नई दिल्ली में आयोजित कार्यक्रम को संबोधित करते हुए श्री शाह ने सभी लोगों से आग्रह किया कि वे इस बात को याद रखे कि देश के लोकतंत्र के लिए लाखों लोगों ने अपने जीवन, करियर और परिवारों का बलिदान दिया था।

प्रधानमंत्री नरेन्द्र मोदी ने इस पर एक पुस्तक लिखी है और इसका विमोचन आज किया जाएगा। यह पुस्तक आपातकाल के दौरान और उसके बाद संघर्ष तथा विकास पर आधारित है।

प्रदेश आपातकाल

प्रदेश में आपातकाल की 50वीं वर्षगांठ पर संविधान हत्या दिवस का आयोजन किया जा रहा है। इस संबंध में आज से एक वर्ष तक विभिन्न कार्यक्रमों का आयोजन किया जाएगा। इस दौरान प्रदेश के सभी जिलों में युवाओं, विद्यार्थियों, प्रबुद्धजनों और जनप्रतिनिधियों की भागीदारी से संगोष्ठियाँ, संवाद, निबंध प्रतियोगिता, रैलियाँ और अन्य गतिविधियाँ संचालित की जाएंगी। मुख्यमंत्री डॉ. मोहन यादव आज इंदौर और कल भोपाल में लोकतंत्र सेनानियों की उपस्थिति में संविधान हत्या दिवस कार्यक्रमों में भागीदारी करेंगे। मुख्यमंत्री ने आपातकाल को लोकतंत्र का काला अध्याय बताया है।

खंडवा में जिला भाजपा द्वारा आज आपातकाल विभीषिका पर संगोष्ठी आयोजित की गई है। जिसमें मुख्य वक्ता बुरहानपुर विधायक श्रीमती अर्चना चिटनिस हैं। मंडला में भी जिला योजना भवन में लोक स्वास्थ्य यांत्रिकी मंत्री संपतिया उइके की मौजूदगी में एक कार्यक्रम आयोजित किया गया है।

RISE 2025 कॉन्क्लेव

मुख्यमंत्री डॉ. मोहन यादव के मुख्य आतिथ्य में RISE 2025 कॉन्क्लेव का आयोजन 27 जून को रतलाम के पोलो ग्राउंड में होने जा रहा है। संयुक्त संचालक उद्योग इंदौर एस. एस. मंडलोई ने बताया कि इस कॉन्क्लेव में इंदौर जिले से 500 से अधिक उद्योगपति भाग लेंगे। वे उद्योग, नवाचार और रोजगार सृजन को लेकर चल रही योजनाओं और संभावनाओं पर संवाद भी करेंगे। कार्यक्रम का प्रमुख आकर्षण 100 से अधिक एमएसएमई, स्टार्टअप और स्व-सहायता समूहों द्वारा नवाचारों और उत्पादों की प्रदर्शनी होगी।

शिवराज-बैठक

केंद्रीय कृषि एवं किसान कल्याण मंत्री शिवराज सिंह चौहान ने नई दिल्ली में विकसित कृषि संकल्प अभियान पर एक उच्च स्तरीय समीक्षा बैठक की अध्यक्षता की। इस दौरान दो हजार एक सौ से अधिक नोडल अधिकारियों ने अभियान से प्राप्त प्रमुख निष्कर्ष, क्षेत्र के अनुभव और कार्रवाई योग्य जानकारी प्रस्तुत की। बैठक के दौरान श्री चौहान ने दलहन, तिलहन, सोयाबीन, कपास और गन्ना सहित प्रमुख फसलों में सुधार के लिए फसल युद्ध शुरू करने का भी प्रस्ताव रखा। केंद्रीय मंत्री ने इस बात पर भी जोर दिया कि आय वृद्धि, खाद्य सुरक्षा और भारत को वैश्विक खाद्य टोकरी के रूप में स्थापित करने पर नए सिरे से ध्यान केंद्रित करते हुए यह पहल जारी रहेगी।

कर्मचारी भविष्य निधि संगठन

कर्मचारी भविष्य निधि संगठन- ईपीएफओ ने कहा है कि अग्रिम दावों के लिए स्वतः निपटान राशि की सीमा को एक लाख से बढ़ाकर पांच लाख रुपये करने का फैसला किया है। यह राशि लाभार्थियों को 72 घंटे के अंदर ही प्रदान कर दी जाएगी। केन्द्रीय श्रम और रोजगार मंत्री मनसुख मांडविया ने एक सोशल मीडिया पोस्ट पर इसकी जानकारी देते हुए कहा कि यह कदम लोगों के हित में है।

मौसम

मौसम विभाग ने प्रदेश के 16 जिलों में आज भारी बारिश की चेतावनी दी गयी है। इनमें भोपाल, नर्मदापुरम, रीवा, सागर, ग्वालियर-चंबल संभाग के जिले शामिल हैं। यहां अगले 24 घंटे में साढ़े 4 इंच तक पानी गिर सकता है। विभाग के अनुसार अगले चार दिन तक कई संभागों में तेज बारिश हो सकती है। बारिश की वजह से प्रदेश के कई शहरों में दिन के तापमान में गिरावट हुई है। इससे पहले कल भी 20 से अधिक जिलों में बारिश हुई।

टेस्ट क्रिकेट - भारत - इंग्लैंड

टेस्ट क्रिकेट में, इंग्लैंड ने एंडरसन-तेंदुलकर क्रिकेट ट्रॉफी के पहले मैच में भारत को पांच विकेट से हरा दिया। इंग्लैंड ने कल मैच के अंतिम दिन 371 रन के लक्ष्य का पीछा करते हुए 5 विकेट पर 373 रन बनाए। सलामी बल्लेबाज बेन डकेट ने शानदार 149 रन की पारी खेली, उन्हें प्लेयर ऑफ़ द मैच चुना गया। मेजबान टीम ने पांच मैचों की सीरीज़ में 1-0 की बढ़त हासिल कर ली। सीरीज़ का दूसरा मैच अगले महीने की 2 तारीख से बर्मिंघम में खेला जाएगा।

संक्षिप्त समाचार :-

- इंदौर में आज से दो दिवसीय जिला स्तरीय इंस्पायर अवार्ड विज्ञान प्रदर्शनी का आयोजन किया जाएगा। इसमें चयनित मॉडलों को राज्य स्तरीय प्रदर्शनी पर भेजा जाएगा।
- मंडला में वीरांगना रानी दुर्गावती के बलिदान दिवस पर कार्यक्रम आयोजित किया गया। कार्यक्रम के दौरान जिला पुलिस बल द्वारा गार्ड ऑफ़ ऑनर भी दिया गया।
- पन्ना जिले में आज से ई-ऑफिस प्रणाली पर अनुविभागीय अधिकारी राजस्व, तहसीलदार, नायब तहसीलदार एवं कम्प्यूटर दक्ष सहयोगी स्टाफ के लिए दो दिवसीय प्रशिक्षण दिया जाएगा।
- रायसेन जिले के जनपद पंचायत उदयपुरा में बेरोजगार युवाओं को रोजगार तथा स्वरोजगार के अवसर उपलब्ध कराने के लिए आज जिला स्तरीय युवा संगम मेले का आयोजन किया गया है।
- डिंडोरी में स्कूल प्रबंधन एवं स्कूली बस संचालकों की बैठक में कल स्कूली बच्चों के सुरक्षित परिवहन के संबंध में आवश्यक दिशा निर्देश दिये गए।
- राजगढ़ जिले के आंगनबाड़ी केंद्रों पर आंगनबाड़ी कार्यकर्ता के रिक्त 28 पदों एवं आंगनबाड़ी सहायिकाओं के रिक्त 501 पदों पर नियुक्ति एमपी ऑनलाइन के चयन पोर्टल के माध्यम से की जाएगी।
- शिवपुरी जिले में मिलावट के खिलाफ अभियान के दौरान बीते अप्रैल, मई और जून माह में विभिन्न खाद्य प्रतिष्ठानों से कुल 136 खाद्य नमूने संग्रहित कर जांच हेतु प्रयोगशाला भेजे गए।
- कटनी में राष्ट्रीय क्षय उन्मूलन कार्यक्रम के अंतर्गत जिले में 100 दिवसीय निक्षय शिविर अभियान का द्वितीय चरण जारी है। अभियान के तहत इस वर्ष अब तक 1 हजार 940 क्षय मरीजों की खोज की गई है।
